



आडुरियूं ऐं मुंडी

ईश्वर, कुदरत वारे, अनेक नायब रचनाऊं रचियूं आहिनि। समूरी कायनात जे सिरजणहार सभिनी में का न का खूबी बख्शी आहे, जेका उन जो कदुरु कराए थी। जीअं रंगा रंगी गुलनि मंझि खुशिबूइ उन्हनि जे रंग ऐं सूंहं में इजाफो करे थी, आसमान मंझि सिजु, चंडु ऐं तारा सूंहं वधाइनि था। उन्हीअ खालिक इंसान खे खलिके, किस्में किस्में जी डाति बख्शे मालामाल कयो आहे। इनकरे इंसान खे सभिनी खां वधीक खूबियुनि सां भरपूर सुंदर कारीगरी लेखिजे थो। ईश्वर इंसान खे अनेक गुण डिना आहिनि, इन करे हर इंसान जी पंहिंजी पंहिंजी अहमियत आहे। किनि इंसाननि में खासि गुण, के खासि खूबियूं उन खे बियनि इंसाननि खां बहितर बणाईनि थियूं। खालिक इंसान खे प्यार, निवडत, हलीमाई (निहठाई या नम्रता), शेवा, सहनशीलता ऐं महिनत करण जी जेका डाति बख्शी आहे, उहा हिक इंसान खे बिए इंसान खां जुदा ऐं बहितर बणाए थी पर इन्हनि मां जंहिं खे निवडत जो नियाज अता थियल आहे, उहो सभ खां अगिरो मजियो वेंदो आहे।



सिखण जा नतीजा

हिन सबक खे पढण खां पोइ शागिर्द-

- भाषा जे बारीकियुनि / बंदोबस्त खे लिखियत में कमि आणीनि था। जीअं त कवीता जे लफ्जनि खे बदिले, माना ऐं लय खे समुझणु;
- इजहार जे अलग अलग इबारतुनि / रूपनि खे सुजाणनि था, खुदि लिखनि था। जीअं त कवीता, कहाणी, मजमून वगैरह;
- पढियल सामग्रीअ ते चिंतन कंदे समुझ जे लाइ सुवाल पुछनि था।



9.1 बुनियादी सबकु



(1)

ठही आई ठाठ सां चोखी चिलिकेदार,
मुंडीअ मचायो मामलो मुश्किल मजेदार,
पाइण लाइ अची पेई पंजनि ई मंझि पचार,
हरिका रही होशियार, हुजत हलाइण वास्ते।

(2)

सोनारो अमीन थी आसण ते आयो,
हुकुम हर कंहिं खे थियो : हुजत हलायो,
पंहिंजी पंहिंजी लाइकी बेशक बतायो,
जंहिं साबित सुणायो, मुंडी सा मूं खां वठे।

(3)

विचींअ उथी वाह जो डिनो दादु दलीलु,
चे वडिपणु वरिसे में मिलियो डिसो मुंहिंजो डीलु,
मूं खां आहे केतिरो बियनि जो कदु कलीलु,
जा सभिनि सुरखील मुंडी तंहिंखे ई मिले।

(4)

बहुगुण ब्राच उथी चयो खोले खूबु गलो,
पवित्र आहियां, पायां आऊं ई डभ-छलो,
मूं बिन हिंदुनि जो न थिए क्रिया कर्मु भलो,
पंडित वट चलो त चवंदो सचीअ साख सां।



(5)

डसिणीअ डाढे डांव सां चयो चुस्तु वरी,
डसे मागु मुंझियल खे थी करियां रहबरी,
चिलाएम न चौंक ते जे सांदहि संतरी,
टुकिरा थी टकिरी, हूंद गाडियूं पवनि गोड़ में।

(6)

आडूठीअ जो आसिरो आहियां आडूठो,
जुंगि बहादुरु जबिरो मिडनी में मोटो,
ठाहियां घणे ठाह सां ठोकर लाइ ठांशो,
चाढियां तिलकु थो निरिड़ मथे मां नाज सां।

(7)

उथी फ़खुर ऐं नियाज सां चयो चीच चडियां,
अभिरी, नंढिड़ी नार मां, हीणी ऐं हेठां,
बुहारींदे जाइ जे जिअं बुहर बुक भरियां,
हर हर धरतीअ सां, पाणु गसायां पांहिंजो।

(8)

मेड़ण मिठिड़ी थी लगे, पेरनि पाक पिणी,
हलंदे जुतीअ होत तां पेई छारु छणी,
मूंखे टहल टकोर जी वधीक वाट वणे,
मंझां खाक खणी, सरहो कजो सोन सां।

(9)

चयो अमीन, चडनी डिसी चीच चतुराई,
खिजमत खासी तूं करीं, निउड़त, नीचाई,
मुर्क तुंहिंजी भाइयां, मुंडी हीअ माई,
पिरतऊं पहिराई, सोनी मुंडी चीच खे।



9.2 अचो त समुझूं

हिन कथा-काव्य में हथ जूं पंज आडुरियूं किरदार अदा करे रहियूं आहिनि। इंसान हर वक्ति मां वडो, मां वडो जो तकबरु कंदो रहे थो। हकीकत में प्यार, नियाज, निवडत जा गुण इंसान खे महान बणाईनि था। हिक कथा-काव्य जे जरीए जेका समुझाणी डिनी वेई आहे, उन में निवडत जो वडो दर्जो आहे। 'जो वहे, सो लहे'। जो महिनत कंदो, सो पाईदो। जेको निमी-खिमी हलंदो, उहो सभिनी जो प्यार पाईदो। निवडत जो गुण इंसान खे बेशकीमती बणाए थो।

हिक दफे जी गाल्हि आहे त हिक सोनी मुंडीअ पंजनि ई आडुरियुनि में थिरथिलो मचायो। सुहिणी, सुठी, चिलिकेदार मुंडी जडहिं ठही-जुडी अची हथ में पहुती त विचीं, डसिणी, बाच, आडूठे ऐं चीच- पंजनि ई आडुरियुनि में मुंडी पाइण जी लालसा जागी। आखिर न्याउ कराइण लाइ हलियूं सोनारे डे। उन्हीअ वटि मुंडीअ खे अमानत तौर रखी चयाऊं त तक्हीं फ़ैसिलो करे बुधायो त मुंडी करु पाए। सोनारो बि ठाठ सां अची आसण ते वेठो ऐं चयाई त तक्हां मां हरिका पंहिंजी खूबी ऐं सरसाई साबित करे। जेका आडुरि पंहिंजो पाण खे साबित कंदी, उहा मुंडी मूं खां वठी पाए। सभ खां पहिरीं विचीं आडुरि चयो- मां कद-बुत में सभिनी खां वडी आहियां ऐं इहो वडपिणो मूखे वरिसे में मिलियो आहे। बियूं सभेई मूं खां नंढियूं आहिनि, तंहिं करे जेकडहिं मुंडी मां पाईदियसि त सूहंदी। बाच उथी वडे वाके चयो त मां सभिनी खां पवित्र आहियां, छो त हिंदुनि जा सभेई धर्म कर्म वारा कम मूखे हथ जे गाह जो छलो पाइण खां सवाइ पूरा न थींदा आहिनि ऐं जे इनजी साबिती खपेव हलो पंडित वटि। इन करे मुंडी पाइण जी हकदार मां आहियां। इन ते 'मां सभिनी खां चुस्त आहियां' चई डसिणी उथी खडी थी ऐं चवे त मां भिटकियलनि ऐं मुंझियलनि खे मंजिल जो डसु डियण जो भलो कमु त कंदी ई आहियां ऐं चौक ते सुजागु रही जे चिलायां न त न जाणि त केतिरा हादसा थी पवनि ऐं आमदरफ्त जो मसइलो खडो थी पवे। इन सवाब में भलाईअ जे कम करण वारी हुअण करे मुंडीअ जी हकदार मां आहियां। एतिरे में आडूठे चयो त आडुरियुनि जो बलु त मुंहिंजे करे आहे; मां थुल्हो, मतारो ऐं जबिरो आहियां। किथे जंगि करण जी जरूरत पवे त मां ठौंशो ठहियो पवां। कंहिंजो मान सनमान करिणो हुजे त निरिड ते तिलकु लगाइण जी जिमेवारी मां निभायां। अहिडीअ तरह मां सभिनी खां अगिरो आहियां। हाणे बाकी बची चीची। तंहिं निवडत, निहठाई ऐं ऐजाज सां अर्जु कयो त मां त नंढिडी ऐं नाजुक चीच आहियां। सफ़ाई करण लाइ बुहारी पाईदे मां हेठाहीं थियां त कमु थिए। मूखे पट तां मिट्टी मेडणु मिठो लगंदो आहे। पेरनि जी पाक मिट्टी ऐं जुतीअ मां किरंदड खाक यानी रख खे निमी करे मेडण में मूखे सुखु मिलंदो आहे। मूखे टहिल-टकोर याने शेवा करणु वधीक वणंदो आहे। मुंहिंजी खाक खणी सोन सां मिलाइजे त मुंहिंजो मानु बि सरहो थी पवंदो।



सबक़ बाबत सुवाल 9.1

1. ब्रेकेट मां सही अखर गोल्हे खाल भरियो :

(मजेदार, हुजत, टहिल-टकोर, चिलिकेदार, मागु मुंझियल, अमीन, दादु दलीलु, बाच)

- (i) ठही आई ठाठ सां चोखी
- (ii) मुंडीअ मचायो मामलो मुश्किल
- (iii) हरिका रहे होशियार, हलाइण वास्ते।
- (iv) सोनारो थी आसण ते आयो।
- (v) विचींअ उथी वाह जो डिनो
- (vi) बहुगुण उथी चयो खोले खूबु गलो।
- (vii) डसे खे थी करियां रहबरी।
- (viii) मूखे जी वधीक वाट वणे।



मशिगूलियूं 9.1

- (1) पंहिंजे हथ जे पंजे खे रंग में बोड़ियो ऐं अच्छे पने ते उन जो छापो हणी, हर आडुरि जो नालो लिखो।
- (2) विचीं, बाच, डसिणीअ, आडूठे ऐं चीच, हरहिक आडुरि जी अहमियत बाबत 1-1 सिट लिखो।



तर्हीं छा सिखिया

- जानिब इंसान खे खूबसूरत गुणनि ऐं शखिसयतुनि सां नवाजियो आहे। प्यार, निवडत, निहठाई, समुझ, महिनत, शेवा, सहनशीलता जहिडा गुण इंसान जाति जी सूंहं में इजाफो कनि था।
- हमेशा निवडत, नियाज ऐं हलीमाईअ सां हलिजे।
- अजायो घमंड न करण घुरिजे।
- सच्चो सोन उहो, जो पाण गसे ऐं चिमके थो।
- असां खे महिनत, नियाज, निवडत सां हलणु खपे। पोइ इंसान सचो सोन बणिबो।



वधीक जाण

(1) काव्य जे सिंफुनि मां हिक सिंफ कथा काव्य थींदी आहे, जंहीं में शाइरु काव्य जरीए हिक कहाणी बुधाईदो आहे। हीअ सिलसिलेवार लिखियल हूंदी आहे। शाइरु कहाणीअ जरीए का न का समुझाणी डींदो आहे।

(2) छंद शास्त्र मूजिबु 'अ', 'इ', 'उ' नंढा सुर हूंदो आहिनि।

'आ, ई, ऊ, औ' वडा सुर हूंदो आहिनि।

मिसालु : 'ठही आई ठाठ सां चोखी चिलिकेदार'

मथीं सिट में लीक डिनल 05 अखर नंढा सुर डेखारीनि था। इन खां सवाइ बिया 09 अखर वडा सुर डेखारीनि था।



9.4 सबक जे आखिर जा सुवाल

1. हेठियनि सुवालनि जा जवाब लिखो :
 - (i) मुंजाईदडु मामलो कंहीं खडो कयो?
 - (ii) आडुरियुनि कंहीं खे अमीन बणायो?

(iii) सोनारे फ़ैसिलो करण खां अगु आडुरियुनि खे छा चयो?

(iv) विचीं आडुरि जो छा चवणु हो?

(v) ड़सिणीअ पंहिंजी लाइकीअ बाबत छा चयो?

(vi) चीच कहिडो तर्कु ड़िनो?

(vii) सोनारे आख़िर मुंडी कंहिं खे पाती ऐं छो?

2. हेठियुनि सिटुनि जो नसुरी रूप लिखो :

(i) ठही आई ठाठ सां चोखी चिलिकेदार।

(ii) हरिका रही होशियार हुजत हलाइण वास्ते।

(iii) मूं खां आहे केतिरो बियनि जो क़दु क़लीलु।

(iv) उथी फ़खुर ऐं नियाज़ सां चयो चीच चडियां।

3. हेठियनि बयाननि सां लाग़ापो रखंदड़ सिटू बैत मां ग़ोल्हयो :

(i) हरिको पंहिंजी लियाक़त बुधाए।

(ii) मूं खां सवाइ हिंदुनि जो को कमु न थींदो आहे।

(iii) मां वट सां ठौंशो तैयार करियां थो।

(iv) मूंखे शेवा जी वाट वधीक वणे थी।

4. निस्बती लफ़ज़नि जा जोड़ा मिलायो :

(i) मुंडी | (अ) फ़ैसिलो

(ii) अमीन | (ब) पूजा

(iii) पंडित | (स) निरिडु

(iv) तिलकु | (द) ज़ेवर



सबक़ बाबत सुवालनि जा जवाब

1. (i) चिलिकेदार (ii) मजेदार
- (iii) हुजत (iv) अमीन
- (v) दादु दलीलु (vi) बाच
- (vii) मागु मुंझियल (viii) टहिल-टकोर



नवां लफ़्ज़

- ठाठ = शान
- चिलिकेदार = तजले वारो, चमकदार
- मामलो = झगिड़ो, फड़ो
- मुशिकल डुखियो, मुंझाईदडु
- पचार = गाल्हि, जिकिरु
- होशियार = बुद्धीमान, चालाक
- अमीन = फ़ैसिलो कंदडु, फ़ैसिले करण लाइ मुकरर कयल माण्हू
- आसण = विहण लाइ साफ़ सुथिरी जगह, पूजा लाइ विछायल को साफ़ कपड़ो
- हुजत = दलील, पंहिंजो पासो रखणु
- लाइकी = लियाक़त
- बतायो = बुधायो, जाणायो
- साबित = मुनासिब, पको-पुख़्तो
- सुणायो = बुधायो, जाणायो
- कदु कलीलु = नढो कदु
- सुरखील = सभिनी खां वडो, ऊच

- बुहर = किचिरो
- खोले खूबु गलो = वडे वाके
- मागु = रस्तो
- साख = हाक, नामूस, ईमानदारीअ जे करे प्रतिष्ठा
- रहबरी = रस्तो डेखारणु
- संतरी = पहरेदार
- जुंगि बहादुर = वडो वीर
- नाजु = दिलकश अदा, फ़खुरु, वडाई
- बुक = बिनि हथनि जी चीच वारनि भाङनि जो पाण में कटोरे वांगुरु मेलाप
- भरियां = खणां
- पाक = पवित्र
- पिणी = सन्ही मिट्टी
- छार = खाक, रख
- चतुराई = सियाणप
- खासी = निजु
- खिजमत = शेवा टहल, आजियां
- पिरतऊं = प्यार सां